

సంకెళ్ళు

“ఓ! సీతా, నువ్వా?”

ఆశ్చర్యంగా తిరిగి చూసింది సీత, ‘ఎవరబ్బా ఈ క్రొత్త ప్రదేశంలో నన్నెరిగినవారు?’ అనుకుంటూ.

“నువ్వు రుక్మిణీ! మీరు ఈ వూళ్ళో వుంటున్నారా ఇప్పుడు?” సంతోషంగా అడిగింది చేయి పట్టుకుంటూ.

“ఆఁ, నువ్వు?” నుదుట బొట్టూ, చేతులకు గాజులూ లేని సీతను పరీక్షగా చూస్తూ అడిగింది.

“ఒక ఉద్యోగానికి ఇంటర్వ్యూకి వచ్చానులే.”

“అయ్యిందా?”

“ఆఁ, ఇంటర్వ్యూ ఈ ఉదయమే అయిపోయింది. కానీ, వస్తుందనే ఆశ లేదు నాకు.” పెదవి విరుస్తూ అన్నది. “రేపు ఉదయం ప్రేయినకు వెళ్ళిపోతున్నాను.”

“మా యింటికి పద, కొంచెంసేపు హాయిగా మాట్లాడుకుందాం.”

“ఎందుకు లే.” మొహమాటంగా అన్నది.

“అరే! ఇన్నాళ్ళకు కలుసుకున్నాం. ఎటూ రేపు వెళ్ళిపోతున్నానంటున్నావ్... ఎక్కడ దిగావ్?”

“మా చెల్లెలి యింట్లోనే. దాని భర్త కిక్కడ ఉద్యోగం.”

“ఇంకేం, పరాయివాళ్ళెత్తే ఏమన్నా వాగే భయం వుంది. చెల్లెలే కదా?”

సీత విషాదంగా నవ్వింది. “మన గీత బాగుండనప్పుడు ఎవరైనా ఒకలాగే ప్రవర్తించారులే. పద, నీ ఆహ్వానాన్ని ఎందుకు కాదనాలి?”

రుక్మిణి రిక్షాను పిలిచింది.

సీత ఎందుకో బాధపడుతూన్నట్లు గ్రహించి సంభాషణ మార్చింది.

“ఇంటర్వ్యూ బాగా చేశావా? ఏం ఉద్యోగానికి?”

“ఏదో... ప్రశ్నలకు బాగానే చెప్పాననుకో...”

“మరి?”

“ఎం చెప్పను ? నా ఖర్మ. నేను కాలేజీలో చదివేప్పుడు ఒకడు వెరి వేమాలవేస్తే బుద్ధిచెప్పానులే. ఈరోజు ఇంటర్వ్యూ చేసిన అధికారి వాడే, నా ఖర్మ కాలి.”

“గురుపట్టాడా కొంపదీసి ?”

“ఆహా, ‘ఎలా వున్నారు ? కులాసాయేనా ?’ అని కూడా అడిగాడు. నాకు తెలుసు, కక్ష తీర్చుకుంటాడు. ఈ ఉద్యోగం నాకు రాదు” విచారంగా అన్నది.

రుక్మిణికి ఈ ప్రసంగం కూడా మార్చవలసిన అవసరం కన్పించింది, సీత విచారాన్ని గమనించి.

“ఒక్కతివే వచ్చావా ? తోడు ఎవరూ రాలేదా ?”

“నాకు.....నాకు ఎవరున్నారు రుక్మిణీ తోడు రావడానికీ, నీడ నీయటానికీనూ ? నా బ్రతుకు నీకు తెలుసు కదా ?”

“మీ అన్నదమ్ములూ వాళ్ళూ...”

“అంతా వున్నారు. అది చిన్నప్పటిమాట ఇప్పుడు ఎవరి సంసారాలు వాళ్ళవి. నే నెవరిక్కావాలి, నా డబ్బు మినహా ?”

“నిజం ?” రుక్మిణి ఆశ్చర్యం ప్రకటించింది.

విరక్తిగా నవ్వింది సీత.

“ఇల్లు వచ్చేసింది దిగు.”

ముచ్చటగా వున్న చిన్నదీ పెద్దదీ కాని ఇల్లు.

ఉన్న కొద్దిసాటి ఆవరణలోనే అందంగా పూల మొక్కలు.

తాళం తీసి, లోనికి ప్రవేశించుతూ, “రా నీతా” అన్నది ఆప్యాయంగా.

“కూర్చో, త్వరగా కాఫీ తెస్తాను.”

నీత వారించుతూన్నా వినకుండా రుక్మిణి వంటిట్లోకి పరుగెత్తింది.

చక్కటి ఫర్నిచర్, రూమ్ కూలర్, నేలపై తివాచీ.

‘ఈ సామానూ రుక్మిణి ముఖంలో సంతోషమూ, ఛలాకీ - ఆమె జీవితం చక్కగా, హాయిగా వుందని చెబుతున్నాయి’ అనుకున్న నీత మనసు ఈర్ష్యగా, నిస్సత్తువగా మూలిగింది.

ఇద్దరూ కాఫీ తీసుకుంటూ తీరికగా కబుర్లలో పడ్డారు.

“రుక్మిణీ! ఒక్కమట అడగనా?” సంతోచంగా అడిగింది నీత.

“ఏమిటి?”

“నువ్వు వివాహం చేసుకున్నావా?”

నవ్వింది రుక్మిణి. “నేను చేసుకోలేదు. అదే జరిగింది.”

“చిత్రంగా మాట్లాడుతున్నావ్!”

“నిజం నీతా!” గత స్మృతులతో బాధ చెలరేగగా

బరువుగా నిట్టూర్చుతూ అన్నది రుక్మిణి. “నిజంగా నా జీవితంలో అటువంటి అమూల్య సంఘటన జరుగుతుందని నేనే కాదు - నన్ను తెలిసిన ఎవరైనా అనుకున్నారా?”

“మరి? ఎలా జరిగింది?” సీత కుతూహలాన్ని అణచుకోలేకుండా వున్నది.

రుక్మిణి గతంలోనికి చూస్తూన్నట్లుగా ఎటో చూస్తూ చెప్పసాగింది.

“నా కుంటికాలుతో నాకు పెండ్లకాదని అందరూ అనుకునేవారు కదూ.”

సీతకు కూడా గుర్తు వస్తున్నాయి ఆనాటి సంగతులు.

* * *

నిక్షేపంవంటి రుక్మిణికి పెద్ద జబ్బు చేసి, బ్రతకదను కున్నారు పదమూడేళ్ళవయస్సప్పుడు. ఎలాగో బ్రతికింది కానీ, ఓ కాలు లాక్కు పోయినట్లయి నడక చాలా ఘోరంగా మారిపోయింది.

ఆ కుంటి నడకను చూడలేక తల్లి తండ్రి రుక్మిణికంటే ఘోరంగా రోదించేవారు.

సాటి పిల్లలతో ఆడలేక, వారి హేళనలను భరించలేక

బయటికి ముఖమే చూపకుండా ఏదో ఓ మూల సక్కి కూర్చునేది రుక్మిణి ఒంటరిగా. క్రమంగా వయస్సు రావడమూ, చూస్తూండగానే మించిపోవడమూ కూడ జరిగిపోయింది.

‘పెళ్ళి వయస్సు దాటిపోయింది, ఇక పెండ్ల కాదు.’ అనే గుసగుసలూ, పకపకలూ ప్రారంభమైనాయి బంధు మిత్రులలో.

ఇరవై రెండేళ్ళ రుక్మిణికి వివాహం కాకుండా ఆమె చెల్లెళ్ళిద్దరికీ వివాహమైపోయింది.

“ఆ మాయదారి జబ్బు ఏకంగా దాని ప్రాణాన్నే తీసుకుపోయినా బాగుండును. ఆనాటి ఏడుపుతోటే చెల్లు. ఇలా బ్రతుకంతా ఏడ్పు లేకుండా పోయేది” అని రుక్మిణి తల్లి ఏడుస్తూ చాలాసార్లు విసుక్కునేది.

కన్న తల్లీ అటువంటి మాటలనడంతో రుక్మిణి మరింత కుళ్ళి కుళ్ళి ఏడ్చేది.

బయట నలుగురికీ ముఖం చూపకుండా, ఇంటనైనా తక్కినవారందరిలా నవ్వుతూ, త్రుళ్ళుతూ గడపకుండా, ఒంటరి పాటును వరించి ఏదో ఓ మూల నిర్లిప్తంగా గడిపివేసే రుక్మిణికి కాలక్రమాన కొన్ని జీవిత కఠిన సత్యాలు గ్రహింపు అయ్యే సంఘటనలు జరిగాయి.

“అక్కయ్యా, మావారు సినిమాకు రమ్మంటున్నారు.

నా చీరలన్నీ సబ్బులో పెట్టేశాను ప్రొద్దున్నే, ఇప్పుడెలాగ? కాస్త ఉతికి ఆరవేసి పెడతావు కదూ?" అని ఒక చెల్లెలు.

“అక్కా, వీడసలు సినిమా చూడనీయదు. ఇంటిదగ్గర వదిలేస్తాను. త్వరగా అన్నం పెట్టేసి సీదవుచ్చు తావుగా?” అని మరో చెల్లెలు అర్థింపువంటి ఆజ్ఞలను జారీచేసేవారు తఱచూ, ‘అక్క అంతరాత్మ ఎంత బాధపడుతుంది’ అనే యోచనే లేకుండా.

కూతుళ్ళూ, అల్లుళ్ళూ వచ్చారని సంబరంగా హడావుడి పడుతూ పిండివంటలు చేసే తల్లికి రుక్మిణి కూడా తన కూతురేనన్న విషయం అసలు గుర్తున్నట్టే వుండేది కాదు.

“అబ్బబ్బ రుక్మిణీ! ఎందుకే ఎప్పుడూ ఏదో ఓ మూల మ్రుగ్గిపోతూంటావ్? కాస్త ఈ పనిలో ఓచెయ్యి సాయం వేస్తే అరిగిపోతావా?” అని విసుక్కునేది.

వచ్చిన బంధువులతో బాతాఖానీ వేస్తూ-

“ఆరు కప్పుల కాఫీ చెయ్యి”

“నలుగురు భోజనానికి వుంటారు.” అని వంటమనిషికి ఆజ్ఞాపించినట్టే ఆజ్ఞాపించేది.

“ఈ చీర పాపకు, ఆ చీర లక్ష్మికి, పెద్ద అల్లుడికి వాచీ, చిన్న అల్లుడిగారికి సూటూ...” అంటూ ఎంచి ఎంచి ఖరీదు చేసి, అపురూపంగా అందించే వస్తువులలో మాత్రం రుక్మిణికి స్థానం వుండేది కాదు.

తండ్రి పరంధామయ్య మాత్రం రుక్మిణిపై జాలితో బాధతో సతమతమై పోయాడు.

“అదేమే, రుక్మిణి కేదీ చీర?” అన్నాడు భార్యను ఓ పండగ సందర్భంలో, “లక్ష్మిణీ, పాపకూ కొన్నావే చీరలు, కోడలికి కూడా కొన్నావ్, మరి రుక్మిణి నెలా మరచి పోయావే.” అన్నాడు ఒకసారి సాహసించి.

చికాకుగా చూసింది జానకమ్మ.

“బాగుంది, అత్తింటి కెళ్ళే ఆడపిల్లలకు అచ్చటా ముచ్చటా జరపడం ఆచారం. ఏడాదికోమారు వస్తారు పాపం, ఆ మాత్రం అందుకొని వెళ్ళకపోతే అత్తవారివద్ద చులకన. కోడలికి ఇవ్వకపోతే ఆమె పుట్టింటివారి ముందు తేలిక జౌతాం !...రుక్మిణికి, నాకూ ఎందుకూ? ఏటెల్ల కాలం ఇక్కడే పడి మేసేవాళ్ళమేగా?”

శరీరమంతా వెయ్యి సూదులతో గ్రుచ్చిపట్టే అనుభవమైంది రుక్మిణికి. రాను రాను వదినకూడా రుక్మిణిని దాసిగా చూడ నారంభించింది.

“ఈ పిల్లలు తెల్లవాళ్ళూ నిద్రే వుండనీయరు. కాస్త నీ దగ్గర పడుకోబెట్టుకో రుక్మిణి.”

“ఈ రోజు మా బంధువు లొస్తున్నారు. వాళ్ళ ఎదుటికి రాకు. అసహ్యంగా వుంటుంది.

“నేను బజారు వెళుతున్నాను. కాస్త పిల్లల స్నానా
లవీ చూడు.”

“ఈ రోజు మీ అన్నయ్య పది దాటాక వస్తారు.
నువ్వు భోజనం పెట్టేయి. నన్ను లేపవద్దు. మధ్యలో మెల
కువ వస్తే మరలా నిద్రపోలేను.”

ఈ తరహా తలకుమాలిన ఆజ్ఞాపాలనలు చేసి చేసి
విసుగెత్తిపోయింది రుక్మిణి.

‘తనదీ’ అంటూ ఒక ఇల్లూ వాకిలీ లేనివారు తమ
వారికే ఎంత బరువుగా అన్నిస్తారో తెలిసివచ్చింది దామెకు.

‘ఏం చేయాలి? ఈ పరాధార జీవనం నుండి విముక్తి
ఎలా సాధించను!’

రేయింబవళ్ళూ ఆలోచించసాగింది.

ఒకనాడు తండ్రి వార్తాపత్రికలోని విశేషం విన్నం
చాడు.

ఒక గ్రుడ్డి అబ్బాయి ఎమ్మే పరీక్ష ప్రథమశ్రేణిలో
ఉత్తీర్ణుడయ్యాడట.

ఇది విశేషం కాదు-అత్యద్భుతంగా తోచింది రుక్మిణికి.

కళ్ళు లేని కబోదులే అంత ప్రయోజకత్వంగా బ్రతుకు
తూంటే తన కేమొచ్చే? ఒక్క కాలు కాస్త కుంటి.
అంతేగా?

నవ్వేనాళ్ళని నవ్వనీ, ఏడవనీ, నాకేం? నేనేం తప్ప
చేశానని ఇలా క్రుంగిపోవడం?

ఈ తర్క వితర్కాల అనంతరం ధైర్యం వుంజు
కొన్నది మనసు. చదువుకొని తన కాళ్ళపై తను నిలబడాలనే
పట్టుదల కలిగింది. 'ఇప్పుడేం చదువు వయసు మించిపోయింది.'
అనే వంకర మాటలను సరకుజేయలేదు.

ఒకే ఒక్కవ్యక్తి రుక్మిణి నిర్ణయానికి హర్షామోదాలను
ప్రకటించాడు.

ఆయన పరంధామయ్య.

“చదువుకోమ్మా. చాలా మంచి నిర్ణయం తీసు
కున్నావ్ ఇప్పటికైనా. కలకాలం నేను బ్రతికివుండను నీ
ఆలనా పాలనా చూడటానికి. మిగిలినవాళ్ళు చాకిరీ అయితే
చేయించుకుంటారు కానీ నీపై ప్రేమ ఎవరికీ?”

తాను పనిజేస్తున్న నైట్ కాలేజీలోనే జేర్పించాడు
పరంధామయ్య.

ఎక్కడెక్కడో ఏవేవో ఉద్యోగాలు చేసుకుంటూ,
రాత్రి ఇక్కడ చదువుకోటానికి వచ్చేవారే అందులో
చాలామంది. అందువల్ల క్రాంతి జీవితమూ, బాధ్యతలూ
తెలిసినవాళ్ళే యింఁచు మింఁచుగా అందరూ. కుట్టకారుకు మల్లే
ఆడపిల్లలను ఏడిపించి, వీడించీ వినోదించే రకాలు కాకపోవడం,

తన తండ్రి కూడా అక్కడే ఉద్యోగం చేయడం రుక్మిణి ప్రాణానికి చాలా హాయిగా వున్నది.

రోజులు గడుస్తున్నాయి.

చదువు బాగానే వస్తోంది రుక్మిణికి.

‘చదవాలి, పాసవ్వాలి, ఉద్యోగం చేయాలి.’ అహారహం ఆమె మనసున అదే దీక్ష.

వీ. యూ. సీ. పరీక్షలు జరుగుతున్నాయి.

తండ్రికి వారం రోజులుగా జ్వరం వస్తూన్నందున రుక్మిణి ఒక్కతే వెళ్ళివస్తోంది పరీక్షలకు.....

* * *

“అంతవరకు నాకూ తెలుసు. ఆ తర్వాత మేము ఆ వూరినుంచి వెళ్ళిపోయాం.” అన్నది సీత.

“ఆ తర్వాతనే నా జీవితం అనుకోని మలుపు తిరిగింది; అదృష్టం వరించింది.”

“ఆశ్చర్యంగా వుంది.”

“ఆశ్చర్యమే తలుచుకొంటే నాకే ఆశ్చర్యంగా వుంటుంది. ఒకనాడు పరీక్షప్రవాయడానికి వెళ్ళేసరికి ఏ గొడవాలేదు. పట్టణం ప్రశాంతంగానే వున్నది. అంతలో

ఎక్కడో ఏదో విపరీతం జరిగిందట. ఫోరమైన అల్లరి ప్రారంభమైంది ఎక్కడి కక్కడే. బస్సులూ రిక్షాలూ ఆపి తగుల బెట్టేసున్నారు. రాళ్ళు విసురుతున్నారు. ఏవేవో నినాదాలు వినవస్తున్నాయి. ఎవరికివారే ప్రాణాలు అర చేతుల్లో పెట్టుకుని పారిపోతున్నారు!

కానీ ఈ కుంటిది ఎక్కడకు పారిపోగలదు? నా అవిటితనాన్నీ, అభాగ్యతనూ నిందించుకుంటూ, దైవం మీద భారంవేసి, ఆ స్కూలు ఆవరణలోనే ఓ చెట్టుకింద కూలబడ్డాను. “ఎలాగో సందులూ, గొండుల్లో పడి పోదాం ఇళ్ళకు. మెయిన్ రోడ్డుమీదా, పెద్ద పెద్ద వీధుల్లోనే ఎక్కువ అల్లరు,” అని తమలో తాము చెప్పుకుంటూ మాడా వుడిగా వెళ్ళిపోతున్నారు అందరూ. వారిలో కొందరికి సైకిళ్ళున్నాయి, అందరికీ చక్కటి కాళ్ళున్నాయి గబగబా నడవటానికీ, పరుగులు పెట్టడానికీ.

అందరూ వెళ్ళిపోతున్నారు. ఒంటరిగా మిగిలిన నాకు దుఃఖం ఉప్పెనగా వచ్చింది. ‘నా గతి ఏమిటి? నాన్నగారు పుట్టెడు జ్వరంతో పడి వున్నారు. రాలేరు నాకోసం. అన్నయ్య తన ఆఫీసునుండి ఇంటికి పారిపోయే దారి వెతుక్కుంటాడు కానీ నేను జ్ఞాపకం వుంటానా?’

“మీరు... ఎక్కడికి వెళ్ళాలండీ?”

ఎవరో అడుగుతున్నారు.

కళ్ళు తుడుచుకుని చూసాను.

అతడు... నేను చదివే స్కూల్లోనే పనిచేస్తున్నాడు.

ముఖ పరిచయం వుంది.

“మీ ఇల్లెక్కడండి?”

సైకిల్ దిగి నిలబడి అడుగుతున్నాడు.

“చాలా దూరం” అన్నాను డగ్గుతికతో.

“రండి, సైకిల్ పై తీసుకెళ్తాను” అంటున్నాడు.

నాకు అతి ఆశ్చర్య మనించింది.

ఇది కలా, నిజమా?

అందమైన అమ్మాయిలను హాయిగా పలుకరిస్తారు.

తీయగా స్నేహించేసి వెంట తిప్పుకొంటారు.

కానీ అవిటిగీ, అనాకారిగీ అయిన నాలాంటిదాన్ని కూడ యింత సన్నేహంగా పలుకరించే సహృదయులున్నారా?

ఇతడు మనిషా, దేవుడా?

“ఆలోచించితే లాభంలేదండీ. ఇలాంటిరోజున చాలా ప్రమాదాలు జరుగుతాయి. ఇటువంటి పరిస్థితులలో ఒక్కరికూ కూడా దొరకదు. బస్సులు సరేనరి. ఆడవాళ్ళు ఒక్కళ్లూ ఇక్కడ కూర్చోవడమూ మంచిది కాదు. ఒంటరిగా వెళ్ళడమూ ఊమంకాదు, రండి, సైకిల్ వెనుక సీటుపై కూర్చోండి.”

ఒక్క కృతజ్ఞతా వాక్యం పలుకటానికై నా నా గొంతు లేవదేం ?

సదా అనాదరణనూ అపహాన్యాలనే రుచిచూస్తోన్న నేను నేడు యింతటి ఆదరణకు తల మునకలొత్తూ తట్టుకోలేకుండా వున్నాను. ఏవేవో ఆలోచనలతో కొట్టుకుపోతున్నాను.

ఆత్రంగా ఎదురుచూస్తూన్న అమ్మా, నాన్న గారూ ఆయనకు ఎన్నో కృతజ్ఞతలు తెలుపుకొన్నారు.

నాన్న గారికై తే కనుల నీరు కారిపోయాయి.

“శంకరం! నీ మేలు ఎలా మరువను ? నువ్వే లేకుంటే ఈనాడు రుక్మిణి ఏమైపోయేది ?” అంటూ మరీ మరీ కృతజ్ఞతలు చెప్పారు ఆయన చేతులు పట్టుకొని.

“ఈ మాత్రం దానికేనాండి” అంటూ ఆయన సెలవు తీసుకొని వెళ్ళిపోయారు.

“ఈ రోజు ఎవడో పుణ్యం కట్టుకున్నాడు కనుక సరిపోయింది. మరో రోజు ? ఈ మహాపట్టణంలో గొడవలకేమీ కొదువలేదు. ఈ కుంటిదానికి ఇప్పుడు చదువొకటి తక్కువైంది, నోరు మూసుకుక్కోవచ్చుమను ఇంట్లో” అంటూ అన్నయ్య తారాపథాని కెగిరాడు తర్వాత.

అమ్మకూడా అతడికి వంతపాడింది.

కానీ నాన్న గారి అండ నాకు వున్నది. ఆనాటి సంఘ

టన తర్వాత శంకరంతో నాకూ, నాన్న గారికీ కూడా చదువు పెరిగింది.

క్రమంగా ఒకరి స్వవిషయాలు ఒకరు తెలుసుకునే స్థాయికి పెరిగింది స్నేహం.

అప్పుడప్పుడూ యింటికి కూడా వస్తూండేవాడు.

అందువల్ల మా యింటి విషయాలూ, యింట నా పరిస్థితి కూడా అతడికి అవగాహనే.

ఒకనాడు మాటలలో నాన్న గారు అతడిని అడిగారు.

“మంచి చదువు వుండి ఈ నైట్ కాలేజీలో ఇంత తక్కువ జీతపు చిన్న ఉద్యోగం ఎందుకు చేస్తున్నావ ?” అని.

అందుకు ఆయన చెప్పిన మాటల సారాంశం—ఒక కాలేజీలో ఆయన ఫిజిక్స్ లెక్చరర్ గా పనిచేసేటప్పుడు ఒక బాల వితంతువు ఆయన స్టూడెంట్ అట—ఇంటర్మీడియేట్ చదివేదట.

‘వితంతువై తేనేం ? బుద్ధిమంతురాలు’ అనుకున్న ఈయన ఆమెను ఉద్ధరించే సదుద్దేశంతో ఒక ఉత్తరం వ్రాస్తే ఆ అమ్మాయి అపార్థం చేసుకుని అది ప్రిన్సిపాల్ కు చూపడమూ, ఫలితంగా ఈయన ఉద్యోగం పోవడమూ జరిగిందట.”

“అన్నట్టు ... రుక్మిణీ ! ఆయన పేరేమిటి ?”

వింటూన్న నీత ఆందోళనతో కూడిన కుతూహలంతో అడిగింది.

“శంకరరావుగారు ! ఏం ?”

“ఏమీ లేదు. నాకు తెలుసు ఈ విషయం.” నీరసంగా పలికింది.

“అలాగా ?”

“ఆఁ. నేను కాలేజీలో చదువుతూండగా అక్కడే జరిగింది ఈ విషయం. ఆయన ఒక గొప్ప దేశభక్తుని కుమారుడు. తనకు సంఘ సంస్కరణ అంటే యిష్టమనీ, అది చేతలలో చూపటానికి, ఆ బాలవితంతువును వివాహమాడి, ఆ విధంగా తన జన్మ ఒక వ్యర్థజీవితాన్ని సార్ధకం చేసిందన్న సంతృప్తి పొందుతాననీ వ్రాశాడు ఆ ఉత్తరంలో. కానీ, మూఢాచారాలలో పెరిగిన ఆ పిచ్చిది వునర్వివాహం ఘోర విషయంగానూ, తానొక మహా నిష్ఠాపరురాలననీ అనుకొని అతడి బ్రతుకును అల్లరిపాలుచేసి వదిలిపెట్టింది.”

“ఆఁ ఆఁ. సరిగా అలాగే జరిగిందట. నీకెలా తెలుసు ఈ వివరాలన్నీ ?” ఆశ్చర్యంగా అడిగింది రుక్మిణి.

నీత విస్మించుకోలేదు. తన ధోరణిలోనే చెప్పసాగింది

“అతడు నిజంగా సంస్కరణాభిలాషి, సహృదయుడే గనుక, వివాహమే కాదనుకున్న నీపై సానుభూతితో నిన్ను స్వీకరించాడు !”

“ఔను సీతా! ‘ఆడపిల్లల వివాహాలు సమస్య అయిన ఈ రోజులలో ఇక ఈ అవిటి పిల్లకు వివాహ మెలా ఔతుంది?’ అని నాన్నగారు అనేకసార్లు అందరి ఎదుటా వాపోవడం నే నెరుగుదును. ఆయనతో కూడా అలాగే అన్నారు ఓనాడు, లోపలి గదిలోనుండి నేను వింటూనే వున్నాను.

అసలు సంగతి ఆనాడు ఇంట్లో పెద్ద గొడవ జరిగింది. నాన్నగారికి ఇన్సూరెన్స్ డబ్బు ఓ పదివేలు వచ్చింది.

“నేను బిజినెస్ చేస్తాను ఆడబ్బుతో” అన్నాడు అన్నయ్య.

“వద్దు. బాంకిలో వేసుకుందాం. ఈ ఏడు మీరు రిటైర్ ఔతారు. మన బ్రతుకులేకాక జన్మంతకూ ఈ గుది బండ ఒక తె వున్నది మన గుండెలపై. మూడు బ్రతుకులూ ఎలా వెళ్తాయి? డబ్బు వాళ్ళ కిచ్చి వాళ్ళపై ఆధారపడటం ఎందుకు?” అన్నది అమ్మ.

వదిన తారాజువ్వలా నేచింది.

“అయితే ఆ కుంటిదానికి ఆ డబ్బంతా ధారపోస్తా రన్నమాట? సరే, ఇక మీకు కొడుకు, కోడలూ లేరను కోండి. ఆ కుంటిదే ఉద్ధరిస్తుంది, అదే తల కొరివి కూడా పెడుంది” అని నానా మాటలూ అన్నది.

అమ్మకే నేనంటే విసుగు, ‘ఈ గుదిబండ’ అనేదిగానీ నా పేరు రుక్మిణి అని గుర్తు వుండేది కాదు.

ఇక మరి వదిన ఎందుకు ఖాతరు చేస్తుంది ?

ఆమె భాషలో నా పేరు ఎప్పుడూ 'కుంటిది !'

సరిగ్గా ఆ సమయంలో శంకరంగారు వచ్చారు, నాన్న గారితో స్కూలు విషయాలు ఏవో మాట్లాడటానికి. అన్నీ ఆయన విన్నారు.

అసలే వృద్ధాప్యం - దానికి తోడు రోజూ యింట ఘర్షణలూ, గొడవలూ.

నాన్న గారు కళ్ళనీళ్ళు పెట్టుకున్నారు, కాఫీ ఇవ్వడానికి వెళ్ళిన నన్ను చూచి.

శంకరంగారు నావైపు ఆర్ద్రంగా చూస్తూంటే నేను తల వాల్చుకున్నాను అపరాధిలా.

లోపలికి పారిపోయాను, ఆయనకూడా అన్నీ విన్నారే - అనే సిగ్గుతో, అవమానంతో.

"మాష్టారు" నెమ్మదిగా విన్పించింది శంకరంగారి కంఠం.

"రుక్మిణిని ఇతర కులంలో వివాహం చేయటానికి మీకేమైనా అభ్యంతరమా ?"

నాన్న గారు విషాదంగా నవ్వారు.

"అంత ఉదారులు ఉన్నారని అనుకోను, ఏ కులంలో నైనా సరే."

"ఉన్నారు."

“ఎవరు?”

నాన్నగారి కంఠంలో ఆత్రత, “వుంటే అతడు భగవంతుడే అనుకుని కాళ్లు కడిగి కన్యాదానం చేస్తాను. కులం ఉద్ధరించిందా? నా కష్టాలను కడతేర్చ గలదా? ఆ పిల్లకు ఈ చెర విడిపించనిదే నేను శాంతిగా చావలేను. నేను తేకుంటే దానిని అందరూ యిలాగే కాకుల్లా వీక్కుతుంటారు.”

ఆవేశంగా అనేశారు నాన్నగారు.

“అంత పెద్దపొగడ అక్కర్లేదు పర-ధామయ్యగారూ. నేనే రుక్మిణిని చేసుకుందామనుకుంటున్నాను!”

“ఆఁ! సంతోషంబాబూ సంతోషం. ఇంతకంటే నా జీవితానికి ఆనందమైన విషయం ఏముంటుంది? నువ్వు ఎటూ ఒక మనసున యిగిరిపోయిన ఆశలను చిగురింపజేసి, ఆ జీవితంలో ఆరిపోయిన దీపాన్ని వెలిగించాలనుకున్నావ్. రుక్మిణి జీవితం కూడా అటువంటిదే. ఆ శిథిలమైన హృదయంలో నిరాశను తరిమివేయి. మా జీవితాలకు శాంతిని ప్రసాదించు.”

ఫలితంగా మా వివాహం జరిగింది.

మా అదృష్టంకొలదీ, ఆ తర్వాత మా కొక లాటరీలో డబ్బు కలిసి వచ్చింది. దానితో ఒక పెద్ద బట్టల దుకాణం ప్రారంభించారు. ఇప్పటికీ ఆయన మనసులో ఆ దయా, మార్దవాలు అలాగే వున్నాయి స్త్రీలపట్ల. దుకాణంలో సేల్సు గ్లస్సుగా, గుమాస్తాలుగా అందమైన హుషా

రైన అమ్మాయిలను వెదకి వెదకి నియమిస్తారు వ్యాపారస్థులంతా - తద్వారా వర్తకం బాగా అభివృద్ధి చెందుతుందని. కానీ, ఈయన మాత్రం ఇతరత్రా ఉద్యోగాలు చేయలేని నీరసస్థులకూ, వికలాంగులకూ, వితంతువులకూ వెదకి వెదకి మరీ యిస్తారు ఉద్యోగాలు.”

అంతా వింటూన్న సీత దీర్ఘంగా నిట్టూర్చింది.

“నువ్వు అదృష్టవంతురాలవు రుక్మిణీ. జీవితంలో అవకాశాలు ఎల్లప్పుడూ రావు. రాక రాక వచ్చిన అమూల్య వకాశాన్ని నీవు అవివేకంగా అనుమానించి త్రోసిపుచ్చలేదు. మూఢ నమ్మకాలతో నిన్ను నీవు బంధించుకోకుండా అవకాశాన్ని హాయిగా అందుకున్నావు. అందుకే యింతసుఖంగా, సంతోషంగా వున్నావ్.”

“నిజం సీతా, ‘కులాంతర వివాహం నిషిద్ధం’ అంటూ మూఢులగా అమ్మా, అన్నయ్యా, బంధువర్గం అంతా సణిగినా, ఎవ్వరినీ లెక్కచెయ్యకుండా మా వివాహం జరిపించారు నాన్న గారు. లేకుంటే నా గతి ఏమయ్యేది? అందరి ఇండ్లలో దాసీదానిలా బ్రతకవలసిందేగా?”

“ఔను, శంకరంగాని మొదట తృణీకరించిన ఆ వితంతువు అలాగే బ్రతుకుతోంది అందరికీ భారంగా, విదిలింపులూ, భీతకారాలు సహించుతూ. ఆనాడు శంకరంగారు అందీయబోయిన అవకాశాన్ని అందుకోకుండా మూఢులగా

ప్రవర్తించినందుకు నేడు ఆమె చింతించని క్షణంలేదు. జీవచ్ఛవంలా బ్రతుకుతోంది.”

“నీకు తెలుసా ఆవిడ ?” రుక్మిణి కుతూహలంగా అడిగింది.

“ఆఁ, పోనీయేలే, ఇక ఆ గొడవెందుకు? మరి నేను వెళ్తాను.” అంటూ లేచింది.

“అరె ! తొందరేం ? భోజనంచేసి సాయంత్రం వెళ్తువుగాని.”

నీరసంగా నవ్వింది సీత, “అంత స్వేచ్ఛ లేదు రుక్మిణీ నాకు, మా చెల్లెలికి కోపం వస్తుంది. ‘నీ కోసం వండిన వంట ఏ గోతిలో పోయను ? నువ్వేమయ్యావో నని హడలి ఛస్తున్నాను’ అంటూ నివ్వాళులు పడుతుంది. ఇప్పటికే ఆలస్యమై పోయింది.”

సీతను వీధి గేటువరకూ సాగనంప వచ్చింది రుక్మిణి.

“రిక్షా !”

దారిన వెళ్ళే ఖాళీ రిక్షాను పిలిచి బేరమాడుతోంది.

సీత.

అతడు రెండు రూపాయలు అడుగుతున్నాడు.

ఆమె రూపాయిన్నర అంటోంది.

“అన్నట్టు ... అదుగో మా కారు వచ్చేసింది సీతా, దా, ఆయనే దిగబెట్టి వస్తారు” అంటోన్న రుక్మిణి మాటలకు సీత అదరిపడి చూసింది.

వీధి మలుపు తిరిగి వస్తోంది కారు, అప్పుడే.

రుక్మిణివేపు చూడనైనా లేదు సీత.

“సరే, రెండూ యిస్తాను పద త్వరగా.”

ఎవరో తరుముకు వస్తూన్నట్లే రిక్షా ఎక్కేసింది.

“అయ్యో, మా వారిని పరిచయం చేస్తాను. కొంచెం ఆగు సీతా.”

రుక్మిణి మాటలు విన్నించనట్లే సాగిపోయింది రిక్షా.

“ఏమిటి సంగతి ? వీధి గేటులోనే నిలబడ్డావ్, నా కోసమే ఈ నిరీక్షణ ?” అంటూ కారు దిగాడు శంకరం.

కనుమరుగై పోతూన్న రిక్షాను చూపుతూ అన్నది రుక్మిణి, “మా వూరు అమ్మాయే సీత అనీ... ఏదో ఇంటర్వ్యూకి వచ్చిందట, బజారులో కన్పిస్తే తీసుకొచ్చాను. మిమ్మల్ని చూస్తూనే పారిపోతోంది ఏమిటో ?”

శంకరం వదనం గంభీరంగా మారిపోయింది.

“పాపం, చిన్నతనంలోనే భర్త పోయాడు. ఇప్పుడు తనవాళ్ళేవరూ సరిగా చూడటం లేదట.”

“అది చాలా సహజ విషయమే, అంత సానుభూతి అవసరం లేదు రుక్మిణీ! సంకెళ్ళు త్రెంచుకొనే సాహసం లేని మూర్ఖుల గతి అలాగే వుంటుంది.”

రుక్మిణి ఆశ్చర్యంగా చూసింది.

“మీరింత నిర్దయగా మాట్లాడడం నే నెప్పుడూ విన లేదు !”

“నిర్దయ ఎప్పుడూ నా మనసున లేదు రుక్మిణీ. బాధ, అంతే. ఈ దేశపు ఆడవాళ్ళలో అధిక శాతానికి తమకేం కావాలో తెలియకపోగా, తమను బంధించి వుంచిన సంకెళ్ళను త్రెంచుకోవాలనే ప్రయత్నమూ, సాహసమేలేదు. పైగా ఆ సంకెళ్ళకు పవిత్రత అనీ, మరొకటనీ పెద్ద పెద్ద పేర్లు పెట్టుకు సంతోషించుతూ, ఎవరో తమను ప్రేమగా చూడ లేదనీ, అదనీ, యిదనీ యిదౌతారు. ఎవని ప్రేమించేవారు వారికి వుండాలి. అందరూ అందరినీ ప్రేమించరు; అయినవాళ్ళే ఆదుకోరు !”

“నాకు మీ మాటల అంతరార్థమేమీ బోధపడటం లేదు. ఈ రోజు చాలా క్రొత్తగా మాట్లాడుతున్నారు.”

“అంతర్థం ఏమీలేదు. ఒకనాడు అందిన అవకాశాన్ని వినియోగించుకుని, ఆదుకొన వచ్చిన వారిని అవమానించి వుండకపోతే ఈనాడు నీ స్థానంలో నీ స్నేహితురాలు వుండేది ! అందుకే అలా పారిపోయింది.

